

# Ngaahi akonaki fekau'aki mo e Papitaisó mo e Sākalamēnití 'i he Tokāteline mo e Ngaahi Fuakava 20

## Konga 1: Ngaahi fiema'u ki he papitaisó

Lau 'a e Tokāteline mo e Ngaahi Fuakava 20:37, 'o kumi 'a e me'a kuo pau ke fai 'e ha taha ke fe'unga ai ke papitaisó.

Kapau 'e fiema'u, kumi ha ngaahi faka'uhinga ki ha ngaahi fo'i lea 'oku 'ikai mahino kiate koe. Hiki leva 'a e ngaahi fiema'u ki he papitaisó 'i he feitu'u 'oku faka'atā atu 'i laló. 'E lava ke ke toe fakalea kinautolu 'i he lea pē 'a'au.

- 
- 
- 
- Ko e hā 'oku ako'i atu 'e he ngaahi fiema'u ko 'ení fekau'aki mo e 'Eikí mo Hono finangalo ma'atautolú?
  - 'E 'aonga fēfē nai ke manatu 'i 'a e ngaahi fiema'u ko 'ení na'a mo e hili 'etau papitaisó?

Fili ha me'a 'e ua pe tolu 'i he ngaahi fiema'u 'oku lisi 'i he veesi 37. Alea'i 'a e founa 'e lava ke tokoni'i ai koe 'i ho'o feinga ma'u pē ke fakakakato kinautolú ke ke hoko 'o hangē ange ko e Tamai Hēvaní mo Sisū Kalaisí.

## Konga 2: Ngaahi fiema'u hili 'a e papitaisó

Lau 'a e Tokāteline mo e Ngaahi Fuakava 20:68–69, 'o kumi 'a e finangalo 'o e 'Eikí ma'atautolu hili hono papitaiso kitautolú.

- Ko e hā 'okú ke ako mei he veesi 69, fekau'aki mo e founa 'oku tau fakahaa'i ai ki he 'Eikí 'etau mo'ui taau hili hono papitaiso kitautolú?

Fakakaukau ke faka'ilonga'i 'a e kupu'i lea "'a'eva mo e lea 'i he anga faka-'Otuá" 'i he veesi 69. 'E lava ke fakahaa'i 'e ha taha 'a e "'a'eva mo e lea 'i he anga faka-'Otuá" 'i he ngaahi angafaí, tō'ongá, mo e ngaahi lea 'oku fenāpasi mo e 'Otuá.

- 'Okú ke pehē ko e hā ha ní'ihí 'o e ngaahi 'uhinga 'oku finangalo ai 'a e 'Eikí ke fakahaa'i 'e he kāingalotu 'o Hono Siasí 'a e "'a'eva mo e lea 'i he anga faka-'Otuá" hili hono papitaiso kinautolú?

Alea'i ha ngaahi sipinga pau 'e tolu 'o e ngaahi founa te tau lava ai 'o fakahaa'i 'a e "'a'eva mo e lea 'i he anga faka-'Otuá" 'i he'etau mo'uí. Te mou lava foki 'o alea'i ha ngaahi sipinga 'o e ngaahi founa kuó ke feinga ai ke fakahoko 'eni 'i ho'o mo'uí.

## Konga 3: Ma'u 'o e sākalamēnití

Lau 'a e Tokāteline mo e Ngaahi Fuakava 20:75, 'o kumi e ngaahi fakahinohino 'a e 'Eikí fekau'aki mo e ouau 'o e sākalamēnití.

- 'Okú ke pehē ko e hā 'oku finangalo ai 'a e 'Eikí ke tau fakataha 'i he uike takitaha ke ma'u 'a e sākalamēnití?

'Okú 'i he veesi 77 mo e 79 'a e ongo lotu kuo fakahinohino'i 'e he 'Eikí 'a e kau ma'u lakanga fakataula'eikí ke nau fakahoko 'i hono tāpuaki'i 'o e sākalamēnití. 'Okú tau fakafou 'a e fuakava na'a tau fakahoko 'i hono papitaiso kitautolú mo e hilifakinimá 'o fakafou 'i he ouau 'o e sākalamēnití. 'I he'etau feinga ke tauhi 'etau ngaahi fuakavá mo fakatomala faka'ahó, 'e lava ke tau a'usia 'a e fakama'a mo e ngaahi tāpuaki tatau na'a tau a'usia 'i he papitaisó.

Lau 'a e Tokāteline mo e Ngaahi Fuakava 20:77 mo e 79, 'o kumi 'a e palōmesi 'oku tau fakahokó pea mo e tala'ofa mai 'a e 'Eikí 'i he'etau ma'u 'a e sākalamēnití. Fakakaukau ke faka'ilonga'i 'a e ngaahi palōmesi mo e tala'ofa ko 'ení 'i ho'o folofolá.

- Te tau lava fēfē nai 'o fakahaa'i 'etau loto fiemālie ke to'o kiate kitautolu 'a e huafa 'o Sisū Kalaisí?
- Ko e hā ha ngaahi founa te tau lava ai 'o fakahaa'i ki he Fakamo'uí 'oku tau manatu kiate Iá?

'Okú fakahaa'i fēfē nai 'e he ouau 'o e sākalamēnití 'a e 'ofa mo e 'alo'ofa 'a e Fakamo'uí kiate kitautolú?